

சாராம்சம்: இனிய குழந்தைகளே, உங்கள் நேரத்தை நீங்கள் வீணாக்கக்கூடாது. நீங்கள் உள்ளூர்தொடர்ந்தும் ஞானத்தைக் கடைந்தால், உறக்கத்தை வெல்வதுடன் கொட்டாவி விடுதல் போன்றவையும் இருக்கமாட்டாது.

கேள்வி: குழந்தைகளாகிய நீங்கள் ஏன் தந்தையிடம் உங்களை அர்ப்பணித்துள்ளீர்கள்? “உங்களை அர்ப்பணித்தல்” என்பதன் அர்த்தம் என்ன?

பதில்: ‘உங்களை அர்ப்பணித்தல்’ என்றால் தந்தையின் நினைவில் முழுகியிருத்தலாகும். நீங்கள் நினைவில் முழுகியிருக்கும்போது, மின்கலமான (பற்றரி) ஆத்மாவாகிய நீங்கள் சக்தியூட்டப்படுகிறீர்கள். மின்கலமான ஆத்மாவாகிய நீங்கள், அசரீரியான தந்தையுடன் இணைக்கப்படும்போது, மின்கலமான நீங்கள் சக்தியூட்டப்படுவதுடன் உங்கள் பாவங்களும் அழிக்கப்படுகின்றன. உங்களுக்கான வருமானத்தையும் நீங்கள் சேமித்துக்கொள்வீர்கள்.

ஓம் சாந்தி. ஆன்மீகத் தந்தை இங்கமர்ந்திருந்து ஆன்மீகக் குழந்தைகளாகிய உங்களுக்கு விளங்கப்படுத்துகின்றார். நீங்கள் இப்பொழுது இங்கு உங்கள் சரீரத்துடன் அமர்ந்திருக்கிறீர்கள். இதுவே மரண பூமியில், உங்கள் இறுதியான சரீரமாகும் என்பதனை நீங்கள் புரிந்துள்ளீர்கள். அதன் பின்னர் என்ன நடக்கும்? அமைதி தாமத்தில் நீங்கள் தந்தையுடன் ஒன்றாக இருப்பீர்கள். அந்தச் சரீரம் இருக்க மாட்டாது. அதன் பின்னர் நீங்கள் செய்யும் முயற்சிக்கேற்ப வரிசைக்கிரமமாக கீழறங்கி சுவர்க்கத்திற்கு வருவீர்கள். நீங்கள் அனைவரும் ஒன்றாகக் கீழிறங்கமாட்டீர்கள். அந்த இராச்சியம் உருவாக்கப்படுகிறது. தந்தை அமைதிக்கடலாகவும் சந்தோஷக்கடலாகவும் இருப்பதைப் போன்றே, அவர் குழந்தைகளாகிய உங்களையும் அமைதிக்கடல்களாகவும், சந்தோஷக்கடல்களாகவும் ஆக்குகின்றார். பின்னர் நீங்கள் அமைதி தாமத்திற்குச் சென்று வசிப்பீர்கள். எனவே தந்தையையும் வீட்டையும் சந்தோஷ தாமத்தையும் நினைவு செய்யவேண்டும். இந்த ஸ்திதியில் நீங்கள் எந்தளவிற்கு அதிகமாக இங்கே அமர்ந்திருக்கிறீர்களோ, அந்தளவிற்கு அதிகமாக உங்கள் பல பிறவிகளின் பாவங்களும் அழிக்கப்படும். இதுவே யோக அக்கினி எனப்படுகின்றது. சந்நியாசிகள் சர்வசக்திவானுடன் யோகம் செய்வதில்லை. அவர்கள் வசிப்பிடமான, பிரம்ம தத்துவத்துடனேயே யோகம் செய்கிறார்கள். அவர்கள் பிரம்ம தத்துவத்துடன் யோகம் செய்யும் யோகிகள் ஆவார்கள். அதாவது, அவர்கள் தத்துவத்துடனேயே யோகம் செய்கிறார்கள். இங்கே, இது சரீரத்தில் உள்ள ஆத்மாக்களுக்கான நாடகமாகும். ஆனால், இனிய வீடான அங்கே ஆத்மாக்கள் மாத்திரமே வசிக்கின்றார்கள். முழு உலகமும் அந்த இனிய வீட்டிற்குச் செல்லவே முயற்சி செய்கிறார்கள். சந்நியாசிகளும் தாங்கள் ஒளித்தத்துவத்துடன் இரண்டறக் கலக்க விரும்புவதாகவே கூறுகிறார்கள். அவர்கள் ஒளித்தத்துவத்திற்குச் சென்று வசிக்க விரும்புவதாகக் கூறுவதில்லை. குழந்தைகளாகிய நீங்கள் இப்பொழுது இதைப்பற்றி அறிந்துகொள்கிறீர்கள். பக்தி மார்க்கத்தில் மக்கள் தொடர்ந்தும் பல முரண்பாடான கருத்துக்களை செவிமடுக்கிறார்கள். தந்தை இங்கு வந்து நீங்கள் மந்திரத்தை உச்சரிப்பது போன்று, இரு வார்த்தைகளை விளங்கப்படுத்துகின்றார். சிலர் தங்கள் குருவை நினைவு செய்கிறார்கள். சிலர் வேறு எவரையாவது நினைவு செய்கிறார்கள். மாணவர்கள் தங்கள் ஆசிரியரை நினைவு செய்கிறார்கள். குழந்தைகளாகிய நீங்கள் உங்கள் தந்தையையும் வீட்டையும் நினைவு செய்யவேண்டும். நீங்கள் உங்கள் ஆஸ்தியான அமைதி தாமத்தையும் சந்தோஷ தாமத்தையும் தந்தையிடம் இருந்து பெறுகின்றீர்கள். இதனையே நீங்கள் இதயபூர்வமாக நினைவு செய்கிறீர்கள். நீங்கள் உங்கள் வாயினால் எதனையும் பேச வேண்டியதில்லை. அமைதி தாமத்திற்குச் சென்றபின்னர், நீங்கள் சந்தோஷ தாமத்திற்குச் செல்வீர்கள் என்பதை உங்கள் புத்தி புரிந்துகொள்கின்றது. முதலில் நாங்கள் முக்திக்குச் சென்று அதன்பின்னர் ஜீவன்முக்திக்குச் செல்வோம். ஒரேயொரு தந்தை மாத்திரமே முக்தியையும் ஜீவன் முக்தியையும் அருள்பவராவர். தந்தை மீண்டும் மீண்டும் குழந்தைகளாகிய உங்களுக்கு விளங்கப்படுத்துகின்றார்: உங்கள் நேரத்தை வீணாக்கக்கூடாது. உங்கள் தலைமீது எண்ணற்ற பிறவிகளின் பாவச்சுமைகள் உள்ளன. இப்பிறவியின் பாவங்களைப் பற்றி நீங்கள் அறிந்துள்ளீர்கள். இவ்விடயங்கள் சத்தியயுகத்தில் இருப்பதில்லை. எண்ணற்ற பிறவிகளின் பாவச் சுமை உங்கள் மீதுள்ளது என்பதைக் குழந்தைகளாகிய நீங்கள் இங்கே புரிந்துகொள்கின்றீர்கள். காமமே முதந்தரமான பாவமாகும். இதனை நீங்கள் பல பிறவிகளாகச் செய்து கொண்டிருக்கின்றீர்கள். நீங்கள் தந்தையையும் அதிகளவு அவதூறு செய்துள்ளீர்கள். அனைவருக்கும் ஜீவன் முக்தியை அருள்கின்ற, ஒரேயொரு தந்தையே பெருமளவில் அவதூறு செய்யப்பட்டுள்ளார். நீங்கள் இவ்விடயங்கள் அனைத்தையும் உங்கள் மனதில் வைத்திருக்க வேண்டும். இப்பொழுது இயன்றவரை தந்தையை நினைவுசெய்ய முயற்சி செய்யுங்கள். உண்மையில், இது வெறுமனே குருவினுடையது என்றல்லாது, சற்குருவின் அற்புதமென்றே நீங்கள் கூறவேண்டும். ‘குருவின் அற்புதமே (ஆஹா குருவே)’ என்று கூறுவதில் எவ்வித அர்த்தமும் இல்லை. அது சற்குருவின் அற்புதமாகும். அவர் ஒருவரே முக்தியையும் ஜீவன் முக்தியையும் அருள்பவர் ஆவார். வேறுபட்ட பல குருமார் உள்ளார்கள். ஆனால் இவர் ஒருவர் மாத்திரமே சற்குரு ஆவார். நீங்கள் பல குருமாரை ஏற்றுக்கொண்டிருந்தீர்கள். மக்கள் ஒவ்வொரு பிறவியிலும் 2 முதல் 4 குருமாரை ஏற்றுக் கொள்கிறார்கள். மக்கள் ஒரு குருவை ஏற்றுக்கொண்ட பின்னர், இதைவிடச் சிறந்த வழி வேறு எங்காவது உள்ளதா என்ற எதிர்பார்ப்புடன் பிற இடங்களுக்குச் செல்கிறார்கள். அவர்கள் தொடர்ந்து வேறு குருமார்களை பரீட்சித்துப் பார்க்கின்றார்கள். ஆனால் அவர்களால் எதனையும் அடைய முடிவதில்லை. நீங்கள் இங்கிருக்கப் போவதில்லை என்பதைக் குழந்தைகளாகிய நீங்கள் இப்பொழுது புரிந்துகொண்டுள்ளீர்கள், அனைவரும் அமைதி தாமத்திற்குச் செல்லவேண்டும். உங்கள் அழைப்பினாலேயே தந்தை வந்துள்ளார். நீங்கள் அவரை அழைத்தீர்கள் என்பதை அவர் உங்களுக்கு ஞாபகப்படுத்துகிறார்: வந்து எங்களைத் தூய்மையற்றவர்களிலிருந்து

தூய்மையானவர்கள் ஆக்குங்கள்! அமைதிதாம், சந்தோஷதாம் ஆகிய இரண்டும் தூய்மையானதாகும். நீங்கள் கூவியழைத்தீர்கள்: எங்களை வீட்டிற்கு அழைத்துச் செல்லுங்கள்! அனைவரும் தங்களின் வீட்டை நினைவு செய்கிறார்கள். ஆத்மா உடனடியாகவே கூறுகிறார்: எனது வதிவிடம் பரந்தாமமாகும். பரமாத்மாவாகிய பரமதந்தை பரந்தாமத்தில் வசிக்கின்றார். நீங்கள் பரந்தாமத்தில் வசித்தீர்கள். இப்பொழுது உங்கள்மீது வியாழ சகுனம் உள்ளது எனத் தந்தை விளங்கப்படுத்தியுள்ளார். இது ஓர் எல்லையற்ற விடயமாகும். அனைவர் மீதும் எல்லையற்ற சகுனம் உள்ளது. சக்கரம் தொடர்ந்து சுழல்கின்றது. நாங்களே சந்தோஷத்திலிருந்து துன்பத்திற்கும், துன்பத்திலிருந்து சந்தோஷத்திற்கும் செல்பவர்கள். அமைதிதாமமும் சந்தோஷதாமமும் உள்ளன. இதுவோ துன்பபூமியாகும். குழந்தைகளாகிய நீங்கள் இப்பொழுது இதனைப் புரிந்துகொண்டிருக்கின்றீர்கள். இது மனிதர்களின் புத்தியில் இருப்பதில்லை. இப்பொழுது தந்தை உங்களுக்கு மரணித்து வாழக் கற்பிக்கின்றார். விட்டில் பூச்சிகள் தீச்சுடர்மீது தங்களை அர்ப்பணிக்கின்றனர். சிலர் அன்பில் மூழ்கி தங்களை அர்ப்பணிக்கின்றனர், ஆனால் ஏனையோர் வட்டமிட்ட பின்னர் சென்றுவிடுகின்றனர். இவர் ஒரு மின்கலம் போன்றவர். அனைவரது புத்தியின் யோகமும் ஒரேயொருவருடன் உள்ளது. ஒருவருடைய மின்கலம் அசரீரியான தந்தையுடன் இணைக்கப்பட்டுள்ளது போன்றுள்ளது. இந்த ஆத்மா மிக நெருக்கமாக உள்ளதால் அவருக்கு இலகுவாக உள்ளது. உங்கள் மின்கலம் தந்தையின் நினைவின் மூலம் தொடர்ந்து சக்தியூட்டப்படுகிறது. குழந்தைகளாகிய நீங்கள் சிறிது சிரமத்தை அனுபவம் செய்கின்றபோதிலும், இவருக்கு இது இலகுவாக உள்ளது. எனினும் இவரும் குழந்தைகளாகிய உங்களைப் போன்றே முயற்சி செய்யவேண்டியுள்ளது. எந்தளவிற்கு இவர் நெருக்கமாக உள்ளாரோ, அந்தளவிற்கு அவருக்குப் பொறுப்புக்களும் உள்ளன. பொறுப்புக்களைக் கொண்டிருப்பவர்களால் இரவில் நிம்மதியாகத் தூங்க முடியாது என்று கூறப்படுகிறது. இவருக்கு அதிக பொறுப்புக்கள் இருக்கின்றன. அந்தத் தந்தை (சிவபாபா) முழுமையானவர் என்பதால் இவரும் முழுமையடைய வேண்டும். இவர் அனைவரையும் மிகவும் நன்றாகக் கவனித்துக்கொள்ள வேண்டும். இருவரும் இணைந்திருக்கின்ற போதிலும், அக்கறை கொள்ளவே வேண்டும். புத்திரிகள் பெருமளவில் துன்புறுத்தப்படுகின்றார்கள். அது அவர்கள் துன்பத்தை அனுபவிப்பதைப் போன்றதாகும். கர்மாதீத ஸ்திதி இறுதியில் அடையப்படும். அதுவரை அக்கறையும் உள்ளது. குழந்தைகள் ஒரு கடிதமேனும் எழுதாத போது, அவர்கள் சுகவீனம் அடைந்துள்ளார்களோ என்ற அக்கறையிருக்கும். தந்தை சேவைச் செய்திகளைப் பெறும்போது, நிச்சயமாக அவர் அவர்களை நினைவு செய்வார். பாபா இச்சரீரத்தின் ஊடாக சேவை செய்கின்றார். சிலவேளைகளில் முரளி குறுகியதாக இருக்கும். நீங்கள் முரளியை இரண்டு தொடக்கம் நான்கு நாட்களுக்குப் பெறவில்லையாயினும் உங்களிடம் பல குறிப்புகள் உள்ளன. உங்கள் நாட்குறிப்பேட்டை நீங்கள் படிக்க வேண்டும். பட்டை பயன்படுத்தியும் உங்களால் நன்றாக விளங்கப்படுத்த முடியும். ஆதி சனாதன தேவி தேவதா தர்மம் இருந்தபோது வேறு எந்தச் சமயங்களும் இருக்கவில்லை. நீங்கள் விருட்சத்தின் படத்தையும் உங்களுடன் வைத்திருக்க வேண்டும். பல்வேறு சமயங்களின் உட்கருத்தைப் பற்றியும் நீங்கள் விளங்கப்படுத்த வேண்டும். பிரிவினையற்ற ஒரேயொரு தர்மம் இருந்தபோது, அமைதியும், சந்தோஷமும், தூய்மையும் உலகிலே இருந்தன என ஆரம்பிக்கலாம். நீங்கள் இந்த ஆஸ்தியைத் தந்தையிடமிருந்து பெறுகிறீர்கள், ஏனெனில் தந்தையே அமைதிக்கடலும் சந்தோஷக்கடலும் ஆவார். முன்னர் நீங்கள் எதனையும் அறிந்திருக்கவில்லை. தந்தை இந்த ஞானம் முழுவதையும் தனது புத்தியில் வைத்திருப்பதைப் போன்று, இப்பொழுது நீங்களும் அவ்வாறு ஆகுகின்றீர்கள். நீங்களும் அமைதிக்கடலாகவும், சந்தோஷக்கடலாகவும் ஆகுகின்றீர்கள். நீங்கள் உங்கள் அட்டவணையைச் சோதித்து எந்தவிதமான குறைபாடு உங்களிடம் உள்ளது எனப் பாருங்கள்: நான் உண்மையில் ஒரு அன்புக்கடலா? என்னுடைய நடத்தை பிறரைக் குழப்பமடையச் செய்யக்கூடிய வகையில் இருந்ததா? உங்கள் மீது நீங்கள் முழுக்கவனம் செலுத்த வேண்டும். அவ்வாறு ஆகுவதற்கு பாபா உங்களுக்கு ஆசீர்வாதங்களைக் கொடுப்பார் என எண்ணாதீர்கள், இல்லை. தந்தை கூறுகிறார்: நான் நாடகத் திட்டத்திற்கேற்ப, எனக்குரிய நேரத்தில் வருகிறேன். ஒவ்வொரு சக்கரத்திலும் இதுவே எனது நிகழ்ச்சி நிரலாகும். இந்த ஞானத்தை வேறு எவராலும் கொடுக்க முடியாது. ஒரேயொரு உண்மையான தந்தையும், உண்மையான ஆசிரியரும், சற்கருவும் மாத்திரமே உள்ளார். இந்த உறுதியான நம்பிக்கையை நீங்கள் கொண்டிருந்தால் நீங்கள் வெற்றியாளர் ஆகுவீர்கள். இப்பொழுது இருக்கின்ற வேறுபட்ட சமயங்கள் அனைத்தும் அழிக்கப்பட்டுவிடும். சூரியவம்ச இராச்சியமான சத்தியயுகம் இருந்தபோது, வேறு எந்த வம்சமும் இருக்கவில்லை. அதேபோன்று மீண்டும் இடம்பெறும். நாள்முழுவதும் இவ்வாறாக தொடர்ந்தும் உங்களுடனேயே உரையாடுங்கள். ஞானக்கருத்துக்கள் உங்களுக்குள் இருந்து வெளிப்பட்டுக்கொண்டே இருக்கவேண்டும். நீங்கள் சந்தோஷமாக இருக்க வேண்டும். தந்தையிடம் இருக்கின்ற ஞானம் இப்பொழுது உங்களிடம் கொடுக்கப்பட்டுள்ளது. நீங்கள் இந்த ஞானத்தைக் கிரகிக்க வேண்டும். இதை விடுத்து உங்கள் நேரத்தை நீங்கள் வீணடித்துவிடக் கூடாது. உங்களுக்கு இரவிலும் நேரம் உள்ளது. புலன்களினால் அதிக வேலை செய்த களைப்பினால் ஆத்மாக்கள் உறங்கச் சென்றுவிடுவது அவதானிக்கப்படுகிறது. தந்தை பக்தி மார்க்கத்தின் உங்கள் களைப்புகள் அனைத்தையும் அகற்றி, உங்களைக் களைப்பற்றவர் ஆக்குகின்றார். ஆத்மாக்கள் இரவில் களைப்படைந்து சரீரத்தில் இருந்து வேறாகிவிடுகிறார்கள், அதுவே உறக்கம் எனப்படுகிறது. உறங்குவது யார்? ஆத்மாவுடன் புலனங்கங்களும் உறங்கி விடுகின்றன. ஆதலால், இரவில் உறங்கச் செல்வதற்கு முன் தந்தையை நினைவு செய்தபின் அந்த எண்ணங்களுடன் உறங்கச் செல்லுங்கள். இறுதியில் இரவும் பகலும் நீங்கள் உறக்கத்தை வென்றவராகிவிடுவது சாத்தியமாகும். பின்னர் நீங்கள் நினைவில் நிலைத்திருந்து பெருமளவு சந்தோஷத்தை அனுபவம் செய்வீர்கள். நீங்கள் 84 பிறவிகளின் சக்கரத்தைத் தொடர்ந்தும் சுழற்றுவீர்கள். நீங்கள் கொட்டாவி விடவோ அல்லது தூங்கிவிழவோ மாட்டீர்கள்.

உறக்கத்தை வென்ற குழந்தைகளே, ஒரு வருமானத்தை ஈட்ட வேண்டிய நேரத்தில் ஒருபோதும் தூங்கிவிழாதீர்கள்! ஞானத்தில் நீங்கள் போதை கொண்டிருக்கும்போது, உங்களால் அந்த ஸ்திதியைப் பேணிக்கொள்ள முடியும். இங்கு நீங்கள் சிறிதளவு நேரமே அமர்ந்திருக்கின்றீர்கள் என்பதால், கொட்டாவி விடவோ அல்லது தூங்கிவிழவோ வேண்டாம். உங்கள் கவனம் திசை திரும்பும்போதே நீங்கள் கொட்டாவி விடுகிறீர்கள். நீங்கள் பிறரையும் உங்களைப் போன்று ஆக்கவேண்டும் என்பதைக் குழந்தைகளாகிய நீங்கள் மனதில் கொள்ளவேண்டும். பிரஜைகளும் தேவை. அல்லாவிடில் எவ்வாறு நீங்கள் அரசராகலாம்? நீங்கள் செல்வத்தைத் தானம் செய்யும்போது, அது ஒருபோதும் குறைந்துவிடாது. நீங்கள் ஏனையோருக்கு விளங்கப்படுத்துவதுடன் தொடர்ந்து செல்வத்தைத் தானம் செய்தால் செல்வத்திற்கு ஒருபோதும் குறைவிருக்காது. அல்லாவிடில், உங்களால் எதனையும் சேமித்துக்கொள்ள முடியாது. மனிதர்கள் உலோபிகள் ஆவர். செல்வத்திற்காக அவர்கள் அதிகளவு சண்டை சச்சரவுகளில் ஈடுபடுகிறார்கள். இங்கு தந்தை கூறுகிறார்: நான் உங்களுக்கு கொடுக்கின்ற, இந்த அழிவற்ற செல்வத்தை நீங்கள் தொடர்ந்தும் பிறருக்கு கொடுங்கள். இதில் உலோபியாக இருக்காதீர்கள். அதனைத் தானம் செய்யாவிட்டால் அது உங்களிடம் இல்லையென்றே அர்த்தமாகும். இது சண்டை சச்சரவு என்ற கேள்விக்கு இடமில்லாத ஒரு வருமானமாகும். இது மறைமுகமான தானம் எனப்படுகிறது. நீங்கள் மறைமுகமான போர்வீரர்கள். உங்கள் யுத்தம் ஐந்து விகாரங்களுடனானதாகும். நீங்கள் அறியப்படாத போர்வீரர்கள் எனப்படுகிறீர்கள். காலாட்படையினர் மிகப்பெரியளவில் இங்கும் உள்ளனர். அவ்வாறே, இங்கும் பல பிரஜைகளும், அத்துடன் கப்டன்களும் தளபதிகள் போன்றோரும் உள்ளனர். நீங்களும் ஒரு சேனையினரே. அதனுள்ளேயும் நீங்கள் வரிசைக்கிரமமாகவே இருக்கின்றீர்கள். கொமாண்டர்கள் யார், தளபதிகள் யார் என்பதை பாபா புரிந்துகொள்கிறார். அங்கு மகாராத்திகளும், குதிரைப்படையினரும் உள்ளனர். விளங்கப்படுத்துவதிலும் மூன்று வகையினர் உள்ளனர் என்று தந்தை அறிவார். நீங்கள் அழியாத ஞானரத்தினங்களை வியாபாரம் செய்கிறீர்கள். அம்மக்களும் வியாபாரத்தைக் கற்பிக்கிறார்கள். குரு தனது சரீரத்தை நீக்கிவிடும்போது, அவருடைய சீடர்களும், அவரைப் பின்பற்றுபவர்களும் அவரது பணியைத் தொடர்கின்றார்கள். அது பெளதீகமானது, ஆனால் இது இங்கு சூட்சுமமானதாகும். பல்வேறு சமயங்கள் உள்ளன. அவர்கள் தத்தமக்கென சொந்தக் கருத்துக்களைக் கொண்டிருக்கின்றனர். அவர்கள் என்ன கூறுகிறார்கள், அவர்கள் எதைப்பற்றிப் பேசுகிறார்கள் என நீங்களும் சென்று செவிமடுக்கலாம். தந்தை 84 பிறவிகள் பற்றிய கதையை உங்களுக்கு விளங்கப்படுத்துகிறார். தந்தை வந்து குழந்தைகளாகிய உங்களுக்கு உங்களின் ஆஸ்தியைக் கொடுக்கின்றார். இது நாடகத்தில் நிச்சயிக்கப் பட்டுள்ளது. இப்பொழுதும்கூட கலியுகத்தின் இறுதியிலும் ஆத்மாக்கள் தொடர்ந்து வந்துகொண்டே இருக்கிறார்கள். விரிவாக்கம் தொடர்ந்து இடம்பெறும். தந்தை இங்கு இருக்கும்வரை சனத்தொகையும் தொடர்ந்து அதிகரிக்கும். பின்னர் அந்த ஆத்மாக்கள் அனைவரும் எங்கு வசிப்பார்கள், அவர்கள் எதனை உண்பார்கள்? இதுவும் கருத்திற் கொள்ளவேண்டிய விடயமாகும். அங்கு மனிதர்கள் அதிகளவில் இருப்பதில்லை. உணவளிப்பதற்கு ஒரு சிலரே இருப்பார்கள். அவர்கள் அனைவருக்கும் அவர்களுக்கென சொந்த வயல்கள் இருக்கும். தானியங்களைச் சேமிப்பதில் என்ன பயன்? இங்கு மழை வேண்டும் என்று யாகங்கள் செய்வது போன்ற எதுவுமே அங்கு செய்யவேண்டிய அவசியமில்லை. இப்பொழுது தந்தை இந்த யாகத்தை உருவாக்கியுள்ளார். பழைய உலகம் முழுவதும் இந்த யாகத்தில் அர்ப்பணிக்கப்பட வேண்டும். இது எல்லையற்ற யாகம் ஆகும். மழைக்காக அவர்கள் எல்லைக்குட்பட்ட யாகங்களை வளர்க்கின்றார்கள். மழையுள்ளபோது அவர்கள் சந்தோஷமடைந்து தாம் செய்த யாகம் வெற்றி அடைந்துள்ளது என எண்ணுகிறார்கள். மழை இல்லாவிட்டால் தானியங்களும் இல்லாததினால் அங்கு பஞ்சமேற்படுகின்றது. அவர்கள் யாகங்களை உருவாக்கினாலும் அங்கு மழையில்லாவிட்டால் அவர்களால் என்ன செய்ய முடியும்? அனர்த்தங்கள் யாவும் இடம்பெறவுள்ளன. கடும் மழை, பூமி அதிர்ச்சி போன்ற அனைத்தும் இடம்பெறும். குழந்தைகளாகிய நீங்கள் நாடகச் சக்கரத்தைப் புரிந்துகொள்ள வேண்டும். இச்சக்கரத்தின் படம் மிகவும் பெரிதாக இருக்கவேண்டும். பிரபல்யமான இடங்களில் விளம்பரப்படுத்தினால் முக்கியஸ்தர்கள் அதனை வாசிப்பார்கள். நிச்சயமாக இதுவே அதி மங்களகரமான சங்கமயுகம் என அவர்கள் புரிந்துகொள்வார்கள். கலியுகத்தில் அதிகளவு மக்கள் உள்ளனர். ஆனால், சத்தியயுகத்திலோ சொற்ப மனிதர்களே உள்ளனர். ஏனைய அனைவரும் அழிக்கப்பட்டுவிடுகிறார்கள் என்பதே அதன் அர்த்தமாகும். சிவனின் பிறப்பு என்றால், சுவர்க்கத்தின் பிறப்பும் இலக்ஷ்மி நாராயணனின் பிறப்பும் ஆகும். இது ஓர் இலகுவான விடயமாகும். சிவனின் பிறந்தநாள் கொண்டாடப்படுகிறது. அவர் எல்லையற்ற தந்தையாவார். அவர் ஒருவரே சுவர்க்கத்தை ஸ்தாபிப்பவர். இது நீங்கள் சுவர்க்க வாசிகளாக இருந்த நேற்றைய விடயமாகும். இது புரிந்துகொள்வதற்கு மிக இலகுவான விடயமாகும். குழந்தைகளாகிய நீங்கள் இதனை மிகத்தெளிவாகப் புரிந்துகொண்டு பிறருக்கும் விளங்கப்படுத்த வேண்டும். நீங்களும் மிகச் சந்தோஷமாக இருக்கவேண்டும். நாங்கள் இப்பொழுது எக்காலத்திற்கும் நோயற்றவர்களாகி, நூறு வீதம் ஆரோக்கியமானவர்களாகவும் செல்வந்தர்களாகவும் ஆகுகின்றோம். மிகச் சொற்ப காலமே எஞ்சியுள்ளது. துன்பம், மரணம் போன்றன எவ்வளவு வர நேர்ந்தாலும், நீங்கள் அந்நேரத்தில் சந்தோஷமாக இருப்பீர்கள். மரணம் வரவிருப்பதை நீங்கள் அறிவீர்கள். இது ஒவ்வொரு சக்கரத்தினதும் நாடகமாகும். இதில் கவலைப்படுவதற்கு எதுவுமில்லை. மிக உறுதியானவர்கள் விரக்திக் கூக்குரலிட மாட்டார்கள். ஒருவருக்கு சத்திரசிகிச்சை செய்வதைப் பார்க்கும் மக்கள் மயக்கம் அடைந்துவிடுகிறார்கள். அநேக மரணங்கள் இப்பொழுது இடம்பெறவுள்ளன. அவையனைத்தும் இடம்பெறப்போவதை குழந்தைகளாகிய நீங்கள் புரிந்துகொண்டுள்ளீர்கள். மரணத்தின்போது இரைக்குத் திண்டாட்டம் வேடனுக்குக் கொண்டாட்டம் எனக் கூறப்பட்டுள்ளது. இப்பழைய உலகில் நீங்கள் பெரும் துன்பம் அடைந்துள்ளீர்கள். நீங்கள் இப்போது புதிய உலகிற்குச் செல்லவேண்டும். அச்சா.

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

தாரணைக்கான சாராம்சம்:

1. தந்தையிடமிருந்து அழியாத ஞானச் செல்வத்தைப் பெற்று அதனைப் பிறருக்குத் தானம் செய்யுங்கள். ஞானத்தைத் தானம் செய்வதில் உலோபியாக இருக்காதீர்கள். ஞானக்கருத்துக்கள் உங்களுக்குள்ளிருந்து எப்பொழுதும் வெளிப்பட்டுக்கொண்டே இருக்கட்டும். ஓர் அரசராகுவதற்கு நிச்சயமாக நீங்கள் பிரஜைகளை உருவாக்க வேண்டும்.
2. நீங்கள் அட்டணையைச் சோதிக்க வேண்டும்: 1. தந்தையைப் போன்று நான் அன்புக்கடலாக ஆகிவிட்டேனா? 2. எப்போதாவது நான் எவரையாவது குழப்பமடையச் செய்துள்ளேனா? 3. நான் எனது நடத்தையின் மீது முழுக்கவனம் செலுத்துகின்றேனா?

ஆசீர்வாதம்: நீங்கள் இலகு யோகம் என்ற ஆன்மீக முயற்சியால் வசதிகளை வெற்றிகொள்கின்ற ஓர் ஆத்மாவாக இருப்பீர்களாக. பௌதீக வசதிகளைக் கொண்டிருந்து, அவற்றைப் பயன்படுத்துகின்ற போதிலும், உங்களுடைய யோக ஸ்திதி தளம்பலடையக்கூடாது. யோகியாக இருந்து அனைத்தையும் பயன்படுத்துவதே பற்றற்றிருத்தல் எனப்படுகிறது. அனைத்தையும் கொண்டிருக்கும்போதும், அதனால் கவரப்படாமல் அதைப் பயன்படுத்துங்கள். உங்களுக்கு ஏதாவது ஆசைகள் இருக்குமாயின் அந்த ஆசைகள் உங்களை நல்லவர் ஆகுவதற்கு அனுமதிக்காது. உங்களுடைய நேரம் பின்னர் முயற்சி செய்வதிலேயே செலவழிக்கப்படும். அந்நேரத்தில், நீங்கள் ஆன்மீக முயற்சி செய்வதற்கு முயற்சி செய்துகொண்டிருப்பீர்கள், வசதிகளோ தம்மை நோக்கி உங்களை ஈர்க்கும். எனவே, இலகு யோகம் என்ற ஆன்மீக முயற்சியுடன் அனைத்தையும் பயன்படுத்துகின்ற ஓர் ஆத்மாவாக இருந்து, வசதிகளை, அதாவது சடப்பொருளை வெற்றிகொள்பவர் ஆகுங்கள்.

சுலோகம்: நீங்களும் திருப்தியாக இருந்து, அனைவரையும் திருப்திப்படுத்துவதே ஒரு திருப்தி மணியாக இருப்பதாகும்.

ஓம் சாந்தி